

वरमाहारमाहार्षीः । इति च ब्राह्मणम् ।
विध्यद्वराहं तिरो अद्रिमस्ता । इत्यपि निगमो भवति ।
अयमपीतरो वराह एतस्मादेव । बृहति मूलानि । वरं वरं मूलं
बृहतीति वा ।
वराहमिन्द्र एमुषम् । इत्यपि निगमो भवति ।
अङ्गिरसोऽपि वराहा उच्यन्ते ।
ब्रह्मणस्पतिर्वृषभिर्वराहैः ।
अथाप्येते माध्यमका देवगणा वराहव उच्यन्ते ।
पश्यन्हिरण्यचक्रानयौदंष्ट्रान्विधावतो वराहून् ।
स्वसराण्यहानि भवन्ति । स्वयं सारीण्यपि वा । स्वरादित्यो
भवति । स एनानि सारयति ।
उस्त्रा इव स्वसराणि । इत्यपि निगमो भवति ।
शर्या अंगुलयो भवन्ति । सृजन्ति कर्माणि शर्या इषवः शरमय्यः
। शरः शृणातेः ।
शर्याभिर्न भरमाणो गभस्त्योः ।
इत्यपि निगमो भवति ।
अर्को देवो भवति । यदेनमर्चन्ति । अर्को मन्त्रो भवति ।
यदनेनार्चन्ति । अर्कमन्नं भवति । अर्चति भूतानि । अर्को वृक्षो
भवति । संवृत्तः कटुकिम्बा ४
गायन्ति त्वा गायत्रिणोऽर्चन्त्यर्कमर्किणः ।
ब्रह्माणस्त्वा शतक्रतु उद्वंशमिव येमिरे ॥